



Tliet Avvenimenti li taw Bixra aktar Denja lill-Festatal-Patruna tagħna Sta. Katarina V.M. | *Kitba ta' Louis Tanti*

Din is-sena qed niċcelebraw tliet anniversarji kbar li seħhew ġewwa ż-Żejtun. Dawn ġabu bidla aktar denja u misthoqqa fil-katina ta' suċċessi marbuta mal-istorja tar-raħal tagħna. Il-qofol ta' dawn l-avvenimenti jseħhu fil-festa tal-ghażiża Patruna tagħna Santa Katarina V.M. matul ix-xahar ta' Ġunju.

It-tliet avvenimenti huma:-

- 1) Il-Ġublew tal-Fidda tal-Post tan-Nar, li jaf il-bidu tiegħu f'Jannar 1990
- 2) Gheluq l-40 sena mit-twaqqif tal-Ghaqda tan-Nar 25 ta' Novembru fis-sena 1975
- 3) Gheluq il-25 sena mit-trasferiment tal-festa, mix-xitwa għas-sajf f'Ġunju 1990

Bla dubju ta' xejn it-tlieta huma mportant biex illum qegħdin niċcelebraw festa grandjuża minn kull aspett f'Beltna. Illum b'wiċċna minn quddiem nistgħu nġhidu li dawn l-isfidi ġew megħluba sabiex flimkien ma' diversi għaqdiet oħra, poġġew fuq pedestal għoli ċ-ċelebrazzjonijiet kbar li jsiru

ġewwa ż-Żejtun matul il-jiem tal-festa. Izda f'dan l-artiklu jiena ser niffoka l-iktar fuq il-Ġublew tal-Fidda tal-Post tan-Nar ġewwa Lambordi.

L-Ghaqda tagħna taf il-bidu tagħha fis-sena 1975, meta s-Sur John Abela, li dak iż-żmien kien is-sagrstan tal-knisja parrokkjali taż-Żejtun, flimkien ma' xi żgħażaġh oħrajn li kienu jiffrekwentaw il-knisja sabiex jgħinu f'dak kollu li għandu x'jaqsam mal-armar tal-knisja kif ukoll mal-armar ta' barra, kienu ħadu l-inizzjattiva, bil-għajjnuna ta' xi persuni oħrajn anzjani miż-Żejtun u ta' oħrajn li minn għandhom kien jinxtara n-nar, sabiex jibdedw jaħdmu xi xogħol tan-nar għall-festa.

Fi snin tmenin, ix-xogħol tan-nar kien żdied ġmielu fil-jiem tal-festa. Izda peress li l-festa tat-titular tagħna kienet tkun iċċelebrata fix-xahar ta' Novembru u t-temp ma tantx kien ikun jippermetti, kulhadd kien ikun b'dieqa f'qalbu u b'nuqqas ta' kuraġġ u heġġa. Hadd m'għaddielu minn rasu li xi darba għad tinxtara biċċa art u fuqha tinbena l-kamra tan-nar. Biss meta fis-sena 1986 bdiet




ikompli min paġna 15

tinxtered ix-xnieha li jkun aktar għaqli li l-festa tiġi trasferita għas-sajf, il-membri tal-Għaqda tan-Nar unanimament qablu li kien hemm bżonn li tinxtara biċċa art addattata li fuqha tinbena kamra tan-Nar sabiex kollox ikun skont kif stipulat bil-liġi.


Għalhekk gara li f'Diċembru tas-sena 1986 bdew it-tnejn sabiex ikun magħruf fejn hu l-aħjar post li fuqha tista' tinbena l-kamra tan-Nar. Mingħajr telf taż-żmien bdiet it-tfittxija għal din il-biċċa art. Fil-bidu tas-sena 1987 konna qbilna fuq l-art li tinsab ġewwa Lambordi u ffirmajna l-konvenju wara li lestejna r-riċerka meħtieġa. Għalhekk ressaqna il-pjanti tagħna lid-Dipartiment li dak iż-żmien kellu l-ħruġ tal-permessi

f'idejha sabiex seta' jibda l-proċess elaborat li kien hemm bżonn. Dan seħħ f'Mejju tas-sena 1987, iż-żmien li fih kien hawn diversi diskussjonijiet għaddejin dwar li l-festa tiġi trasferita għas-sajf. Għalhekk aħna bħala Għaqda tan-Nar konna tlabna uffiċjalment lill-Arċipriet ta' dak iż-żmien, il-Wisq Rev. Kan. Dun Ġużepp Theuma sabiex jagħraf jivvaluta din it-talba. Barra minhekk ta' min ifakkar ukoll li minħabba f'din il-kwistjoni l-ġbir tal-festa naqas drastikament minħabba d-diversi opinjonijiet li kien hemm fost il-poplu Żejtuni. Izda hawnhekk ta' min isemmi liż-żewġ filantropiċi Żwieten, lir-Rev. Kan. Dun Gwann Palmier u lis-Sur Francis Cassar li selfuna parti sostanzjali mis-somma meħtieġa biex iffirmajna





ikompli min paġna 17



I-kuntratt tax-xiri tal-art, fejn b'qalb generuża din is-somma giet mogħtija lill-Għaqda tan-Nar bħala donazzjoni aktar tard.

B'hekk tajna l-bidu għal holma li kienet

ilha s-snin biex titwettaq. Nistgħu ngħidu li l-aħħar festa li fiha ħadet sehem b'mod limitat l-Għaqda tagħna fix-xitwa, kien proprju f'Novembru tal-1989, fiż-żmien l-Arcipretet Dun Karm Farrugia. Minhemm 'il quddiem qatt ma ħarisna lura sabiex il-bini tal-kumpless wasal fi tmiemu f'Jannar tal-1990. Din kienet is-sena li dawret ir-rotta tal-festa tagħna mhux biss għax minn issa 'l quddiem bdejna niċċelebraw il-festa fis-sajf iżda wkoll ix-xogħol tan-nar beda jsir kollu minna ż-Żwieten.



Xejn ma kien ward u żahar sabiex ilhaqna fejn qegħdin illum. Ftit ftit l-isforzi tagħna bdew iħallu l-frott u l-esperjenza kompliet tgħin biex imxejna 'l quddiem. B'dawn il-pedamenti mifruxa wara tant

sagrificôju u xogħol wasalna biex naħdmu kull tip ta' xogħol fil-qasam pirotekniku, kemm għalina ġewwa ż-Żejtun kif ukoll għall-festi oħra madwar Malta u Għawdex.

Matul dawn il-25 sena li l-post tan-nar ilu mwaqqaf ra bosta tibdiliet minkejja d-diffikultajiet li kellna niffaċċjaw. Bla dubju ta' xejn l-inċident tragiku ta' huna l-fundatur is-sur John Abela, fejn kellna nilqgħu l-isfida li nkomplu dak li kien ħalla hu. Xejn ma kien faċli sabiex ergajna ksibna l-fiduċja ġewwa fina sabiex komplejna bil-ħidma tagħna. Kien hemm membri oħrajn li ma komplewx magħna minħabba diversi raġunijiet imma kien hemm oħrajn godda li kienu ta' sostenn kbir għalina. Ta' min jsemmi 'l dawk li jgħinuna fil-gbir tal-finanzi li jridu jiffaċċjaw kull tip ta' individwi, lil kull min isellfilna l-ghodod u l-inġenji meħtieġa u kwalunkwe ħaġa oħra li għandha x'taqsam max-xogħol tan-nar.

Wiehed irid iżomm f'moħħu li l-kumpless tan-nar li naħdmu fih aħna huwa espost għall-elementi kollha tan-natura. Għalhekk biex jinżamm f'kundizzjoni tajba jeħtieġ spejjeż kbar. Għad baqa' bosta xogħol xi jsir u beħsiebna fil-futur



ikompli min pagna 19

qarib nasfaltaw l-art tal-post. Il-passat jagħmlilna kuragg għall-gejjieni u għalkemm hemm sfidi kbar, bil-hidma tal-membri kollha,



li kienu diversi għal dawn l-aħħar 25 sena, bl-idejat u l-għaqda f l i m k i e n aħna żgur li jirnexxielna negħlbuhom.

Għal dan il-Ġublew tal-Fidda hejjejna xi attivitajiet biex jiġi mfakkar sew. Filfatt l-ewwel attivita' kienet quddiesa b'sufragju għar-ruħ il-fundatur tal-Ghadqa, is-Sur John Abela u tal-ex membri u benefatturi mejtin. Din iċ-ċerimonja saret nhar is-Sibt 9 ta' Mejju 2015 fil-Knisja Arċipretali tagħna. Barra minhekk

hemm ippjanati attivitajiet oħrajn kemm, f'Settembru kif ukoll f'Novembru matul il-jiem tal-festa liturgika.

Filwaqt li minn qalbi niringrazzja lil kulhadd b'mod speċjali lil dawk kollha li taw sehmhom, lil kull min jaħdem in-nar u lil kull min jagħti l-għajnuna kemm b'materjal, xogħol u fondi. Nisperaw li għas-snin li gejjin inkomplu bil-hidma tagħna biex inwettqu programmi tan-nar ta' kwalita' u varjeta' li jixraq għall-festa tagħna.

Nitolbu lill-Alla l-imbierek biex ikompli jħarisna u lill-maħbuba Patruna tagħna Santa Katarina V.M. biex tkompli tieqaf magħna sabiex ngħixu l-valuri Nsara u nkunu ta' xiehda tagħha f' dak kollu li nagħmlu.

**Il-President, il-Kumitat u
l-Membri ta' l-Ghaqda
tan-Nar 25 ta' Novembru
jawguraw il-Festa t-Tajba
liz-Żwieten Kollha**